

नोधा गौतमः। इन्द्रः। त्रिष्टुप्।।

त्वं म॒हाँ इन्द्र॒ यो ह॒ शुष्मैर्द्या॒वा जज्ञानः॒ पृथि॒वी अमे॒ धाः।

यद्ध ते विश्वा गिरयश्चिदभ्वा भिया दृळ्हासः किरणा नैजन् ॥ १.०६३.०१

इन्द्र- इन्द्रियेशन। त्वम्- भवान्। महान्- महात्मा। जज्ञानः- जात एव। शुष्मैः- शत्रुशोषणशक्तिभिः। अमे- वृत्रभये सति। द्यावा पृथिवी- द्यावापृथिव्यौ। धाः- आधारयः। विश्वा गिरयः- सर्वे पर्वताः। अभ्वा- अन्ये महान्तो मेघाः। महन्नामैतत्। दृळ्हासः- दृढा अपि। भिया- भयेन। अभवन्। किन्तु। किरणाः- चिद्रश्मयः। न एजन्- न चकम्पिरे ॥१॥

आ यद्धरी॑ इन्द्र॒ विव्र॑ता॒ वेरा ते वज्रं॑ ज॒रिता॒ बा॒ह्वोर्धा॑त्।

येना॑विहर्यतक्रतो अ॒मित्रान्पुरं॑ इ॒ष्णासि॑ पुरु॒हूत॒ पूर्वीः॑ ॥ १.०६३.०२

अविहर्यक्रतो- प्रेप्सितप्रज्ञ। हर्यतिः प्रेप्साकर्मा इति यास्कः। पुरुहूत- बहुभिराहूत। इन्द्र- परमेश्वर। वेः- गतिशक्त्याम्। वी गतिप्रजनकान्त्यशनखादनेषु। विव्रता- विशेषप्रकृतिनियत्यनुस्यूतधर्मानुष्ठानकारिणौ। हरी- आकर्षणशक्तिभूतावश्चौ। यत्- यदा। आ- आगमयसि। तदा। ते- भवतः। जरिता- स्तोता उपासकः। येन- येन वज्रेण। अमित्रान्- स्नेहरहितान्। जिमिदा स्नेहने। पूर्वीः- बहूनि। पुरः- स्नेहरहितकृतद्वेषाख्यबन्धनानि। इष्णासि- अभिगच्छसि। वज्रम्- तदिन्द्रायुधम्। बाह्वोः- भुजयोः। धात्- आधारयत् ॥२॥

त्वं स॒त्य इन्द्र॒ धृष्ण॑रु॒तान्त्वमृ॑भु॒क्षा न॑र्य॒स्त्वं षाट्॑।

त्वं शुष्णं॑ वृ॒जने॑ पृ॒क्ष आ॒णौ यू॒ने कु॒त्साय॑ द्यु॒मते॒ सचा॑हन् ॥ १.०६३.०३

इन्द्र- इन्द्रियेशनबल । त्वम्- भवान् । सत्यः- सत्यात्मकः । एतान्- वृत्राणाम् । धृष्णुः-  
तिरस्कृता । त्वम् । ऋभुक्षा- चिद्रश्मीनामधिपतिः । नर्यः- नेता । षाट्- सहनशीलः । त्वम् । वृजने-  
वर्जनयुक्ते । पृक्षे- संपर्चनीये । आणौ- युद्धे । यूने- भावनाभिरभिनवाय । कुत्साय- कर्मशीलाय ।  
कुत्सा एते हर्यश्वाय शूषमिति श्रुतावेवमेव दृश्यते । द्युमते- दीप्तिमते उपासकाय । सचा- सहायः  
सन् । शुष्णम्- शोषणसमर्थमावरणम् । अहन्- अहनत् ॥३॥

त्वं ह त्यदिन्द्र चोदीः सखा वृत्रं यद्वज्रिन्वृषकर्मन्नुभ्राः ।

यद्ध शूर वृषमणः पराचैर्वि दस्यूँर्योनावकृतो वृथाषाट् ॥ १.०६३.०४

इन्द्र- ईशनशील । त्वम् । त्यत्- तज्जयशीलं भावनम् । चोदीः- अचोदयः । सखा- सखा सन् ।  
वज्रिन् । वृषकर्मन्- वर्षक । वृत्रम्- आवरणम् । उभ्राः- अतुभ्राः अहिंसीः । णभ तुभ हिंसायाम् ।  
शूर- शत्रुजयसमर्थ । वृषमणः- वर्षणमनस्क । वृथाषाट्- अनायासेन सहनशील । दस्यून्-  
चोरभावनानि । पराचैः- पराङ्मुखानि यथा भवन्ति तथा । योनौ- स्वमूलभूते आत्मचैतन्ये सति ।  
वि अकृतः- व्युच्छिन्नः । अथवा स्वमूलभूते आत्मचैतन्ये लयं प्राप्तानि विशेषेण अकरोः । कामा यं  
प्रविशन्ति सर्वे स शान्तिमाप्नोतीति गीतासु यथा ॥४॥

त्वं ह त्यदिन्द्रारिषण्यन्दृहस्य चिन्मर्तानामजुष्टौ ।

व्यश्मदा काष्ठा अर्वते वर्धनेव वज्रिञ्छथिह्यमित्रान् ॥ १.०६३.०५

वज्रिन् । इन्द्र । मर्तानाम्- मर्त्यानाम् । अजुष्टौ- भवदसेवनेपि । त्वम् । त्यत् दृहस्य - इन्द्रासेवने  
दृढसङ्कल्पवतस्तस्य । अरिषण्यन्- रेषणमनिच्छन् । अस्मत्- अस्माकम् । अर्वते- प्राणाय ।  
काष्ठाः- दिशः । वि वः- विवृताः कुरु । घनेव अमित्रान्- अस्मद्द्वेषशक्तिघनं  
त्वदसेवनाख्यभावनम् । श्रथिहि- जहि ॥५॥

त्वां ह॒ त्यदिन्द्रा॑र्ण॒सातौ॒ स्व॒र्मी॒ळ्हे॒ नर॑ आ॒जा ह॒वन्ते॑ ।

तव॑ स्व॒धाव॒ इ॒यमा॒ सम॒र्य ऊ॒तिर्वा॑जे॒ष्वत॒साय्या॑ भू॒त् ॥ १.०६३.०६

इन्द्र- परमेश्वर । अर्णसातौ- जललाभार्थं जीवाधारशक्तिप्रवाहलाभार्थम् । स्वर्मीळ्हे- सुवर्लोकानन्दार्थम् । आजा- वृष्ट्यावरणशक्तिभिरात्मावरणशक्तिभिर्वा प्रवृत्ते युद्धे । नरः- नेतार उपासकाः । त्वाम्- भवन्तम् । हवन्ते- उपासते । स्वधावः- वृष्ट्यान्नोत्पादकेत्याधिभौतिके । स्वधारणाशक्तिसंपन्नेत्याध्यात्मिके । समर्ये- अस्मिन् युद्धे । तव- भवतः । इयम्- एषा । ऊतिः- रक्षा । वाजेषु- अन्नलाभेषु । अतसाय्या- सातत्यगतिः । अत सातत्यगमने । भूत्- भवतु ॥६॥

त्वं ह॒ त्यदिन्द्र॑ स॒प्त यु॒ध्यन्पु॒रो व॒ज्रिन्पु॒रु॒कुत्सा॑य॒ दर्दः॑ ।

ब॒र्हिर्न॑ यत्सु॒दासे॒ वृथा॒ वर्ग॑हो रा॒जन्व॒रिवः॑ पू॒र्वे कः॑ ॥ १.०६३.०७

इन्द्र । वज्रिन् । पुरुकुत्साय- कर्मशीलाय । कुत्सा एते हर्यश्वाय शूषमिति श्रुतावेवमेव दृश्यते । त्वम् । त्यत् सप्त पुरः- तैः सप्तभिर्वन्धनैर्वृत्रकृतैः । युध्यन् । दर्दः- तानि व्यदारयः । राजन् । यत्- यदा । सुदासे- शोभनदानाय । बर्हिर्न- आकाश इव विस्तृतः प्रकटयसि । तदा । वृथा- अनायासेन । अंहः- पापं वृत्रम् । वर्क्- अच्छिनः । पूर्वे- इन्द्रेण हृदयं पूरयित्रे । वरिवः- संपदम् । कः- अकरोः ॥७॥

त्वं त्यां न॑ इन्द्र॒ देव॑ चि॒त्रामि॒षमा॒पो न॑ पी॒पयः॑ परि॒ज्मन् ।

यया॑ शूर॒ प्रत्य॒स्मभ्यं॒ यंसि॒ त्मन॒मूर्जं॒ न वि॒श्वध॒ क्षर॑ध्यै ॥ १.०६३.०८

शूर- समर्थ । इन्द्र- परमेश्वर । देव । यया । विश्वध- विश्वतः । क्षरध्यै- क्षरणाय । ऊर्जं न- प्राणनमिव स्थितम् । ऊर्जं बलप्राणनयोः । त्मनम्- आत्मचैतन्यम् । अस्मभ्यम्- नः । प्रति । यंसि-

प्रयच्छसि । ताम् । परिज्मन्- सर्वव्यापिनि विष्णौ । त्वम् । नः- अस्माकम् । चित्राम्-  
असाधारणीम् । इषाम्- इच्छाम् । इष इच्छायाम् । आपो न- उदकमिव । पीपयः- अवर्धयः ॥८॥

अकारि त इन्द्र गोतमेभिर्ब्रह्माण्योक्ता नमसा हरिभ्याम् ।

सुपेशसं वाजमा भरा नः प्रातर्मक्षू धियावसुर्जगम्यात् ॥ १.०६३.०९

इन्द्र । ते- भवते । गोतमेभिः- ज्ञानविशिष्टैः । मन्त्रमयं स्तोत्रम् । अकारि- कृतम् । हरिभ्याम्-  
आकर्षणशक्तिभूताश्चाभ्यामपि । नमसा- नमस्कारपूर्वम् । ब्रह्माणि- मन्त्राः । आ- आभिमुख्येन ।  
उक्ता- उक्ताः । सुपेशसम्- सुरूपम् । वाजम्- धनम् । नः- अस्मदर्थम् । आ- आभिमुख्येन । भर-  
संपादय ॥९॥